

வணக்கம்  
ஆகாஷ்வாணி-புதுச்சேரி  
மாநிலச் செய்திகள்  
வாசிப்பவர் : சரவணகுமார்

தேதி : 14.04.2026 – செவ்வாய்க்கிழமை

நேரம் : மாலை 6.10 மணி

---

தலைப்புச் செய்திகள்

பிரதமர் திரு. நரேந்திர மோடி டெல்லி - டேராடூன் பொருளாதார வழித்தடத்தை இன்று திறந்து வைத்தார்.

அரசியல் சாசன சிற்பி அண்ணல் அம்பேத்கரின் 135ஆவது பிறந்த தினம் இன்று நாடு முழுவதும் கொண்டாடப்பட்டது.

கொள்கை உருவாக்கம் மற்றும் முடிவெடுப்பதில் பெண்கள் தீவிரமாகப் பங்கேற்பதன் மூலம், விக்சித் பாரத் என்ற இலக்கை நோக்கிய பயணம் வலுப்பெறும் என்று, பிரதமர் திரு. நரேந்திர மோடி கூறியுள்ளார்.

டாக்டர் B.R. அம்பேத்கரின் 135ஆவது பிறந்த நாளையொட்டி, புதுச்சேரி அரசு சார்பில், துணைநிலை ஆளுநர் திரு. கைலாஷ்நாதன் அன்னாரது திருவுருவச் சிலைக்கு மாலை அணிவித்து மரியாதை செலுத்தினார்.

**பிரதமர் வழித்தடம் (17)**

பிரதமர் திரு. நரேந்திர மோடி டெல்லி - டேராடூன் பொருளாதார வழித்தடத்தை இன்று திறந்து வைத்தார். உத்ராகண்ட் மாநில தலைநகரான டேராடூனில் நடைபெற்ற இவ்விழாவில் உரையாற்றிய அவர், குளிர்கால சுற்றுலா, குளிர்கால விளையாட்டுக்கள் மற்றும் திருமண விழாக்கள் போன்றவற்றிற்கான இடமாக உத்ராகண்ட் மாநிலம் பிரபலமடைந்து வருவதாகத் தெரிவித்தார்.

2023ஆம் ஆண்டில், கைலாஷ் மற்றும் ஓம் பர்வதத்திற்கு தாம் பயணம் மேற்கொண்டதை குறிப்பிட்ட பிரதமர், அப்போதிலிருந்து பக்தர்களின் எண்ணிக்கை கணிசமாக அதிகரித்துள்ளதாக குறிப்பிட்டார். முன்பெல்லாம் குளிர் காலத்தில் சில 100 பேர் மட்டும் சென்று வந்த நிலையில், 2025-ல் 40 ஆயிரத்துக்கும் மேற்பட்ட பக்தர்கள் புனிதப் பயணம் மேற்கொண்டதாகவும்,

இதன் மூலம் உள்ளூர் மக்களுக்கு வாழ்வாதார வாய்ப்புகள் அதிகரித்து உள்ளதாகவும் பிரதமர் தெரிவித்தார்.

டெல்லி டேராடூன் பொருளாதார வழித்தடத்தின் நன்மைகள் குறித்து தெரிவித்த பிரதமர், சுற்றுலாப் பயணிகளின் வருகை அதிகரிப்பதால், விருந்தோம்பல், போக்குவரத்து மற்றும் பிற உள்ளூர் சேவைகளுடன் தொடர்புடையவர்களின் வருமானம் அதிகரிக்கும் என்றும் கூறினார்.

### **அம்பேத்கர்-1 (3)**

அரசியல் சாசன சிற்பி அண்ணல் அம்பேத்கரின் 135ஆவது பிறந்த தினம் இன்று நாடு முழுவதும் கொண்டாடப்பட்டது. இந்நாளையொட்டி, நாடு முழுவதும் பல்வேறு நிகழ்ச்சிகள் நடைபெற்றன. இது குறித்த ஒரு செய்தித் தொகுப்பு...

### **அம்பேத்கர்-2 (16)**

அண்ணல் அம்பேத்கரின் பிறந்தநாளையொட்டி, குஜராத் மாநிலம் காந்தி நகர் மக்கள் மாளிகையில், அலங்கரித்து வைக்கப்பட்டிருந்த அம்பேத்கர் திருவுருவ படத்திற்கு, குடியரசு தலைவர் திருமதி. திரவுபதி முர்மு, மலர்தூவி மரியாதை செலுத்தினார்.

நாடாளுமன்ற வளாகத்தில் உள்ள அன்னாரின் திருவுருவச் சிலைக்கு , குடியரசு துணைத் தலைவர் திரு. சி.பி ராதாகிருஷ்ணன், பிரதமர் திரு. நரேந்திர மோடி, மக்களவைத் தலைவர் திரு. ஓம் பிர்லா, மாநிலங்களவை எதிர்கட்சித் தலைவர் திரு. மல்லிகார்ஜுன கார்கே, மத்திய அமைச்சர்கள் உள்ளிட்டோர் மலர் தூவி மரியாதை செலுத்தினர்.

இந்நாளையொட்டி, பிரதமர் வெளியிட்டுள்ள சமூக வலைதளப்பதிவில், தேசத்தை கட்டமைப்பதில் அண்ணல் அம்பேத்கரின் பங்கு போற்றத் தக்கது என்று குறிப்பிட்டுள்ளார்.

டாக்டர் பி.ஆர். அம்பேத்கரின் பிறந்தநாளையொட்டி, புதுடெல்லியில் உள்ள சட்ட அமைச்சகத்தில் ஏற்பாடு செய்யப்பட்டிருந்த, தூய்மை இயக்கத்தில் மத்திய சட்டம் மற்றும் நீதித்துறை இணையமைச்சர் திரு. அர்ஜுன் ராம் மேக்வால் கலந்து கொண்டு மரக்கன்று நட்டார்.

அப்போது உரையாற்றிய அவர், தூய்மையான மற்றும் பசுமையான இந்தியாவை உருவாக்குவதில் குடிமக்களின் ஒருங்கிணைந்த பொறுப்பை இத்தகைய நடவடிக்கைகள் ஊக்குவிக்கும் என்றார். சுற்றுச் சூழல் விழிப்புணர்வை வலுப்படுத்தவும், நிலையான நடைமுறைகளை ஊக்குவிக்கவும், பிரதமர் திரு. நரேந்திர மோடியின் தொலைநோக்குப் பார்வைக்கு ஏற்ப, இந்த தூய்மை இயக்கத்தின் பிரச்சாரம் அமைந்து உள்ளதாத் தெரிவித்தார்.

**மோடி - மகளிர்-1 (16)**

கொள்கை உருவாக்கம் மற்றும் முடிவெடுப்பதில் பெண்கள் தீவிரமாகப் பங்கேற்கும் போது, 2047ஆம் ஆண்டிற்குள் விக்சித் பாரத் என்ற இலக்கை நோக்கிய பயணம் வலுப்பெறும் என்று, பிரதமர் திரு. நரேந்திர மோடி கூறியுள்ளார்.

இந்திய மகளிருக்கு அவர் எழுதியுள்ள கடிதத்தில் அடுத்த 2 நாட்களில், அதாவது, ஏப்ரல் 16ஆம் தேதி நாரிசக்தி வந்தன் அதினியம் தொடர்பான ஒரு முக்கிய அரசியல் அமைப்பு திருத்தம் குறித்து விவாதிக்க நாடாளுமன்றம் மீண்டும் கூடவுள்ளதாக தெரிவித்துள்ளார். இந்த சட்டம் நாடாளுமன்றத்தில் நிறைவேற்றப்படும் என்றும் பிரதமர் நம்பிக்கை தெரிவித்துள்ளார்.

வளர்ச்சி அடைந்த பாரதத்தை உருவாக்குவதில் பங்களிப்பதற்கான ஒரு வலிமையான வாய்ப்பு கிடைத்தது குறித்து, நாடு முழுவதிலும் இருந்து பெண்கள் தங்கள் மகிழ்ச்சியை வெளிப்படுத்தி வருவதாகவும், பிரதமர் குறிப்பிட்டுள்ளார். 2029 மக்களவைத் தேர்தல் மற்றும் பல்வேறு சட்டமன்றத் தேர்தல்களிலும், மகளிருக்கான இட ஒதுக்கீட்டை முழுமையாக கடைபிடித்தால், நாட்டின் ஜனநாயகம் மேலும் வலுப்பெற்று, உயிரோட்டமாக மாறும் என்று பிரதமர் திரு. நரேந்திர மோடி தெரிவித்துள்ளார்.

**மோடி - மகளிர்-2 (10)**

இந்த சட்டத்தை நிறைவேற்றுவதில் ஏற்படும் எந்தவொரு தாமதமும் துரதிஷ்டவசமானது என்றும், அது, நாட்டின் பெண்களுக்கு இழைக்கப்படு பெரும் அநீதி என்றும் திரு. மோடி சுட்டிக் காட்டியுள்ளார். சட்டமன்றங்களில்

பெண்களின் குரல் வலுப்பெறும் போது, ஜனநாயகத்தின் குரலே வலுப்பெறுவதாக அமையும் என்றும் குறிப்பிட்டுள்ளார்.

21ஆம் நூற்றாண்டில் மனித குல முன்னேற்றத்திற்கு வழிகாட்டும் அறிவியல் மற்றும் புத்தாக்கத் துறைகளில் பெண்களின் பங்களிப்பு அதிகரித்து வருவது குறித்தும், பிரதமர் மகிழ்ச்சி தெரிவித்துள்ளார்.

#### மோடி வாழ்த்து (14)

பிரதமர் திரு. நரேந்திர மோடி, புதுடெல்லியில், குடியரசு துணைத் தலைவர் திரு. சி.பி ராதாகிருஷ்ணனை சந்தித்து தமிழ் புத்தாண்டு மற்றும் பைசாஹி நல்வாழ்த்துக்களைத் தெரிவித்தார். இது குறித்து சமூக ஊடகப் பதிவில் குறிப்பிட்டுள்ள திரு. ராதாகிருஷ்ணன், தமிழ் புத்தாண்டு முன்னோர்களின் ஞானத்தை எவ்வாறு வெளிப்படுத்துகிறது என்றும், பாராம்பரியம், குடும்பம், ஆன்மீகம் மற்றும் ஒழுக்கமான வாழ்க்கை முறை அகியவற்றை எவ்வாறு ஒருங்கிணைக்கிறது என்பது குறித்தும் விவாதித்ததாகத் தெரிவித்துள்ளார்.

நாடு முழுவதும் ஒரே நேரத்தில் நடைபெறும் புத்தாண்டு கொண்டாட்டங்கள், ஏக் பாரத் – ஸ்ரேஷ்ட பாரத், என்ற உணர்வை எடுத்துக் காட்டுவதோடு, கலாச்சார செழுமையையும், பன்முகத் தன்மையையும் நினைவூட்டும் வகையில் அமைந்து இருப்பதாகக் குறிப்பிட்டுள்ளார். மேலும், துணைக் குடியரசுத் தலைவரும், பிரதமரும் வரவிருக்கும் ஆண்டு நல்ல ஆரோக்கியமும், மகிழ்ச்சியும் நிறைந்ததாக அமைய வேண்டும் என நாட்டு மக்களுக்கு வாழ்த்துத் தெரிவித்துள்ளனர்.

#### அம்பேத்கர் புதுச்சேரி -1 (3)

இந்திய அரசியலமைப்பின் தந்தை சட்ட மாமேதை டாக்டர் B.R. அம்பேத்கரின் 135ஆவது பிறந்த நாள் இன்று, புதுச்சேரியில், அரசு சார்பில் கொண்டாடப்பட்டது. இது குறித்த ஒரு செய்தித் தொகுப்பு...

#### அம்பேத்கர் புதுச்சேரி -2 (13)

அண்ணல் அம்பேத்கரின் பிறந்த நாளையொட்டி, புதுச்சேரி பாரதி பூங்காவில் அமைந்துள்ள அன்னாரது திருவுருவச் சிலைக்கு, துணைநிலை ஆளுநர் திரு. கைலாஷ்நாதன் மாலை அணிவித்து மரியாதை செலுத்தினார். செய்தி மற்றும் விளம்பரத்துறைச் செயலர் திரு. முகமது அசன் அபித்,

அத்துறை இயக்குநர் திரு. சுரேஷ் ராஜ் ஆகியோரும் மாலை அணிவித்து மரியாதை செலுத்தினர்.

ஆகாஷ்வாணி புதுச்சேரியில் பாரத ரத்னா டாக்டர் B.R. அம்பேத்கரின் பிறந்தநாள் இன்று காலை கொண்டாடப்பட்டது. இதில், ஆகாஷ்வாணி புதுச்சேரியின் பொறியில் பிரிவு உதவி இயக்குநர் திரு. ரவி மாரியப்பன், நிகழ்ச்சிப் பிரிவு தலைவர் திரு. மயிலாடுதுறை த. செந்தில்குமார், பொறியியல் பிரிவின் உதவிப்பொறியாளர் திருமதி. R. ஜெயந்தி, நிகழ்ச்சி அமைப்பாளர் திரு. ஸ்ரீனிவாச முருகன் மற்றும் அனைத்துப் பிரிவு ஊழியர்களும் கலந்து கொண்டு, அன்னாரின் திருவுருவப் படத்திற்கு மலர் தூவி மரியாதை செலுத்தினர்.

அம்பேத்கர் புதுச்சேரி - 3 (16)

ஜிப்மரில் நடைபெற்ற டாக்டர் B.R. அம்பேத்கரின் பிறந்த நாள் விழாவில் ஜிப்மர் இயக்குநர் டாக்டர் வீர் சிங் நெஹி, ஜிப்மர் கல்லூரி முதல்வர் டாக்டர் விக்ரம் காட்டே, மருத்துவ கண்காணிப்பாளர் டாக்டர் சாகா வினோத் குமார், இணை இயக்குநர் திரு. ரங்க பாஷியம், மூத்த நிர்வாக அதிகாரி திரு. ஹவாசிங் உள்ளிட்ட பலரும் கலந்து கொண்டு, அன்னாரின் திருவுருவப் படத்திற்கு மலரஞ்சலி செலுத்தினர். இந்நிகழ்ச்சியின் முக்கிய அம்சமாக வணக்கம் ஜிப்மர் என்ற, ஜிப்மரின் அதிகாரப்பூர்வ செய்தி மலரை இயக்குநர் டாக்டர் வீர் சிங் நெஹி வெளியிட்டார்.

அண்ணல் அம்பேத்கரின் 135ஆவது பிறந்தநாளையொட்டி, புதுவை பல்கலைக் கழக வளாகத்தில் உள்ள அன்னாரின் திருவுருவ சிலைக்கு, துணைவேந்தர் பேராசிரியர் பிரகாஷ் பாபு மற்றும் பேராசிரியர்கள் மாலை அணிவித்து மரியாதை செலுத்தினர்.

காரைக்காலில் நடைபெற்ற அண்ணல் அம்பேத்கரின் பிறந்த நாள் விழாவில், மாவட்ட ஆட்சியர் அலுவலகம் எதிரே அமைந்துள்ள, அன்னல் அம்பேத்கரின் திருவுருவச் சிலைக்கு, காரைக்கால் மாவட்ட செய்தி மற்றும் விளம்பரத்துறை உதவி இயக்குநர் திரு. குலசேகரன், மாலை அணிவித்து மரியாதை செலுத்தினார்.

### நிதிஷ் குமார் (15)

பீகார் முதலமைச்சர் திரு. நிதிஷ் குமார், இன்று, தனது பதவியை ராஜினாமா செய்தார். அவர் தனது ராஜினாமா கடிதத்தை, பீகார் ஆளுநர் லெப்டினன்ட் ஜெனரல் சையத் அதா ஹஸ்னைனிடம் நேரில் சென்று வழங்கினார். அவரது ராஜினாமாவை ஏற்றுக் கொண்ட ஆளுநர், புதிய அரசு அமையும் வரை தற்காலிக முதலமைச்சராக தொடருமாறு திரு. நிதிஷ் குமாரை கேட்டுக் கொண்டார்.

பீகாரின் விவகாரங்களை இனி ஒரு புதிய அரசு கவனிக்கும் என்ற செய்தியை, திரு. நிதிஷ் குமார் வெளியிட்ட சமூக வலைதளப் பதிவில் தெரிவித்துள்ளார். அமைய இருக்கும் புதிய நிர்வாகத்திற்கு தனது முழு ஒத்துழைப்பையும், வழிகாட்டுதலையும் வழங்க உள்ளதாக தெரிவித்துள்ள அவர், மாநிலத்தின் வளர்ச்சிக்கு ஆதரவளித்த அனைவருக்கும் தனது நன்றியையும் தெரிவித்துக் கொண்டார். அண்மையில் திரு. நிதிஷ் குமார் மாநிலங்களவை உறுப்பினராக பதவியேற்றுக் கொண்டது குறிப்பிடத்தக்கது.

இதற்கிடையே, பீகாரில் பாஜக சட்டமன்றக் கட்சித் தலைவராக திரு. சாம்தாட் சவுத்ரி, ஒருமனதாக தேர்ந்தெடுக்கப் பட்டுள்ளதாக, அறிவிக்கப்பட்டுள்ளது. இதன் மூலம் அவர், அம்மாநிலத்தின் அடுத்த முதலமைச்சராக பதவியேற்பதற்கு வழிவகை செய்யப்பட்டுள்ளது.

### தேர்தல் பிரச்சாரம் (17)

தமிழக சட்டப்பேரவை தேர்தலுக்கான பிஜேபியின் தேர்தல் அறிக்கையை அக்கட்சியின் மூத்த தலைவர் திரு. ஜெ.பி. நட்ரா, இன்று, சென்னையில் வெளியிட்டார். அனைத்து குடும்ப அட்டைதாரர்களுக்கும், ஆண்டுக்கு தலா 3 சமையல் எரிவாயு சிலிண்டர் இலவசமாக வழங்கப்படும், மகளிருக்கு மாதம் 2 ஆயிரம் ரூபாய் உதவித்தொகை வழங்கப்படும், போக்ஸோ குற்றங்கள் உள்ளிட்ட வழக்குகளை விசாரிக்க சிறப்பு நீதிமன்றங்கள் அமைக்கப்படும், போதைப் பொருள் புழக்கத்தை ஒழிக்க அதற்கென தனித்துறை உருவாக்கப்படும் உள்ளிட்ட வாக்குறுதிகள் இந்த அறிக்கையில் இடம் பெற்றுள்ளன.

இதற்கிடையே தமிழக சட்டப்பேரவைத் தேர்தல் பிரச்சாரம் தீவிரமடைந்துள்ளது. திமுக, அதிமுக, பிஜேபி, தேமுதிக, பாமக, நாம் தமிழர்,

தவெக உள்ளிட்ட கட்சிகளின் தலைவர்கள் தங்களது வேட்பாளர்களுக்கு ஆதரவாக பேரணிகள், பொதுக்கூட்டங்கள் வாயிலாகவும், வீடு வீடாகச் சென்றும் வாக்குச் சேகரித்து வருகின்றனர்.

#### மீன்பிடி தடைகாலம் (4)

தமிழ்நாடு மற்றும் புதுச்சேரியில், 61 நாள் மீன்பிடி தடைகாலம் இன்று நள்ளிரவு முதல் அமலுக்கு வருகிறது. வரும் ஜூன் 14ஆம் தேதி வரை நடைமுறையில் இருக்கும் இந்த மீன்பிடி தடைகாலத்தில், விசைப்படகுகள் மற்றும் இழுவை படகுகளுக்கு தடை விதிக்கப்பட்டுள்ளது.

#### போஷன் அபியான் (17)

போஷன் அபியான் திட்டத்தின் கீழ் செயல்படும் போஷன் டிராக்கர் என்ற ஊட்டச் சத்து செயலியானது, 14 லட்சத்திற்கும் மேற்பட்ட அங்கன்வாடி மையங்களையும், ஏறக்குறைய 9 கோடி பயனாளிகளையும் கண்காணித்து வருவதாக, மத்திய அரசு தெரிவித்துள்ளது.

போஷன் அபியான் என்பது ஒருங்கிணைப்பு, தொழில்நுட்பம் மற்றும் சமூக விழிப்புணர்வு ஆகியவற்றின் மூலம் ஊட்டச்சத்து பற்றாக்குறையை மேம்படுத்துவதில் கவனம் செலுத்தும் இந்தியாவின் முதன்மையான ஊட்டச்சத்து இயக்கமாகும்.

2021-ல் தொடங்கப்பட்ட போஷன் டிராக்கர் செயலியானது, அங்கன்வாடி மையங்களின் செயல்பாடுகள், குழந்தைகளின் தினசரி வருகைப் பதிவு மற்றும் அவர்களின் வளர்ச்சி குறித்த கண்காணிப்பு உள்ளிட்ட அங்கன்வாடி சேவைகளுக்கான தகவல்களை உடனுக்குடன் பதிவேற்றுவதை எளிதாக்கி உள்ளது.

இந்தச் செயலியில் கர்ப்பிணிப் பெண்கள், பாலூட்டும் தாய்மார்கள், 6 வயது வரையிலான குழந்தைகளின் ஊட்டச்சத்து தொடர்பான தகவல்களும் கண்காணிக்கப்பட்டு வருவதாக, மத்திய மகளிர் மற்றும் குழந்தைகள் மேம்பாட்டு அமைச்சகம் வெளியிட்டுள்ள அறிக்கையில் தெரிவிக்கப்பட்டுள்ளது.

### வானிலை (6)

தமிழகத்தின், மேற்குத் தொடர்ச்சி மலை மாவட்டங்கள், டெல்டா மாவட்டங்களின் கடலோர மாவட்டங்கள் மற்றும் ராமநாதபுரம் மாவட்டத்தின் ஒருசில பகுதிகளிலும், காரைக்காலிலும் அடுத்த 6 நாட்களுக்கு லேசான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது. ஏனைய தமிழகப் பகுதிகள் மற்றும் புதுச்சேரியில் வறண்ட வானிலையே நிலவும் என்றும் தெரிவிக்கப்பட்டுள்ளது.

### கிரிக்கெட் (3)

ஐபிஎல் 20-20 கிரிக்கெட் போட்டியில், இன்றிரவு 7.30 மணிக்கு, சென்னையில் தொடங்கும் ஆட்டத்தில், சென்னை சூப்பர் கிங்ஸ் அணி - கொல்கத்தா ரைட் ரைடர்ஸ் அணியை எதிர்கொள்கிறது.

### மீண்டும் தலைப்புச் செய்திகள்

பிரதமர் திரு. நரேந்திர மோடி டெல்லி - டேராடூன் பொருளாதார வழித்தடத்தை இன்று திறந்து வைத்தார்.

அரசியல் சாசன சிற்பி அண்ணல் அம்பேத்கரின் 135ஆவது பிறந்த தினம் இன்று நாடு முழுவதும் கொண்டாடப்பட்டது.

கொள்கை உருவாக்கம் மற்றும் முடிவெடுப்பதில் பெண்கள் தீவிரமாகப் பங்கேற்பதன் மூலம், விக்சித் பாரத் என்ற இலக்கை நோக்கிய பயணம் வலுப்பெறும் என்று, பிரதமர் திரு. நரேந்திர மோடி கூறியுள்ளார்.

டாக்டர் B.R. அம்பேத்கரின் 135ஆவது பிறந்த நாளையொட்டி, புதுச்சேரி அரசு சார்பில், துணைநிலை ஆளுநர் திரு. கைலாஷ்நாதன் அன்னாரது திருவுருவச் சிலைக்கு மாலை அணிவித்து மரியாதை செலுத்தினார்.